

Energetiklər Günü ilə bağlı "Azərenerji" silsilə tədbirlər keçirib



Energetika Nazirliyi, "Azərenerji" ASC və "Azər-ışiq" ASC-nin rəhbərliyi və kollektivi Fəxri xiyabana gələrək xalqımızın Ümummilli Lideri, müasir müstəqil dövlətimizin memarı və qurucusu Heydər Əliyevin xatirəsini ehtiramla yad edib, məzarı önünə əklil və gül dəstələri qoyublar.

"Azərenerji" ASC-nin Mətbuat xidmətindən verilən məlumata görə, daha sonra energetiklər Şəhidlər xiyabanına baş çəkərək, Azərbaycanın müstəqilliyi və ərazi bütövlüyü uğrunda canlarını qurban verən qəhrəman Vətən övladlarının xatirəsini anıblar.

Bayram tədbiri "Azərenerji" ASC-nin Baş idarəetmə, elm, tədris və laboratoriya kompleksində davam edib. Artıq 21 ildir ki, 20 oktyabr tarixi Energetiklər Günü kimi qeyd olunur. Bu peşə bayramı Prezident İlham Əliyevin 2004-cü il 13 oktyabr tarixli sərəncamı ilə təsis edilib. Ta-

rixin məhz bu gün seçilməsi təsadüfi olmayıb: 1981-ci il oktyabrın 20-də Ulu Öndər Heydər Əliyevin təşəbbüsü və bilavasitə rəhbərliyi ilə Cənubi Qafqazın ilk böyük istilik-elektrik stansiyası olan "Azərbaycan" İES-in birinci enerji bloku istifadəyə verilib. Bu il həm də "Azərenerji"nin yaranmasının 90 illiyi qeyd olunur.

Tədbir Dövlət himninin səsləndirilməsi ilə başlayıb, "İşıqla yazılan tarix" adlı film nümayiş olunub.

Daha sonra çıxış edən "Azərenerji" ASC-nin İdarə Heyətinin sədri Baba Rzayev

cənab Prezident İlham Əliyevin daim diqqət və qayğısı ilə əhatələnən energetika sektorunda həyata keçirilən genişmiqyaslı işlər barədə məlumat verib. O bildirib ki, Prezident İlham Əliyevin balanslı şəkildə ənənəvi və "yaşıl enerji" mənbələrinə əsaslanan strategiyasına uyğun olaraq, son 20 ildə 5400 MVt gücündə yeni generasiya mənbələri yaradılıb. Təkcə son 5-6 ildə istifadəyə verilən yeni stansiyaların ümumi gücü 3000 MVt-dan artıqdır.

Son illərdə görülməli tədbirlər nəticəsində 1 kilovat-saat elektrik enerjisinin istehsalı üçün sərf olunan şərti yanacağın miqdarı 284 qramdan 240 qrama endirilib. Baba Rzayev qeyd edib ki, bununla 3,3 milyard kubmetr təbii qaza qənaət edilib və 6,4 milyon ton karbon qazının atmosfərə

atılmasının qarşısı alınıb. "Bu gün Azərbaycan elektroenergetikası regionda bir çox inkişaf etmiş ölkə üçün nümunə göstəriləcək səviyyəyə çatıb. Bu, Prezident İlham Əliyevin düşünülmüş və hərtərəfli hesablanmış enerji strategiyasının bariz nümunəsidir", - deyərək vurğulayıb.

Energetiklər Günü ilə bağlı tədbirlər təkcə Bakıda deyil, regionlarda da keçirilib. "Azərenerji" tərəfindən ölkənin ən böyük yarımstansiyası olan 500/330 kV-luq "Nəvahi Yaşıl Enerji Qovşağı" ərazisində ağacəkmə aksiyası təşkil olunub. Naxçıvan Muxtar Respublikası, Qarabağ Regional Elektrik Şəbəkəsi və "Energetiklər şəhəri" adlandırılan Mingəçevir də daxil olmaqla müxtəlif bölgələrdə bayram tədbirləri baş tutub.